

हिंदी

कक्षा IX

अध्याय 9- अग्नि पथ

प्रश्न 1. निम्नलिखित प्रश्नों के उत्तर दीजिए-

(क) कवि ने 'अग्नि पथ' किसके प्रतीक स्वरूप प्रयोग किया है?

उत्तर-कवि ने 'अग्नि पथ' जीवन के कठिनाई भरे रास्ते के लिए प्रयुक्त किया है। कवि का मानना है कि जीवन में पग-पग पर संकट हैं, चुनौतियाँ हैं और कष्ट हैं। इस प्रकार यह जीवन संघर्षपूर्ण है।

(ख) 'माँग मत', 'कर शपथ', 'लथपथ' इन शब्दों का बार-बार प्रयोग कर कवि क्या कहना चाहता है?

उत्तर-'माँग मत', 'कर शपथ' तथा 'लथपथ' शब्दों का बार-बार प्रयोग करके कवि मनुष्य को कष्ट सहने के लिए तैयार करना चाहता है। वह चाहता है कि मनुष्य आँसू, पसीने और खून से लथपथ होने पर भी राहत और सुविधा न माँगे। वह कष्टों को रौंदता हुआ आगे बढ़ता जाए और संघर्ष करने की शपथ ले।

(ग) "एक पत्र-छाँह भी माँग मत" इस पंक्ति का आशय स्पष्ट कीजिए।

उत्तर-इस पंक्ति का आशय है-मनुष्य जीवन के कष्ट भरे रास्तों पर चलते हुए थोड़ा-सा भी आराम या सुविधा न माँगे। वह निरंतर कष्टों से जूझता रहे।

प्रश्न 2. निम्नलिखित का भाव स्पष्ट कीजिए-

(क) तू न थमेगा कभी

तू ने मुड़ेगा कभी

उत्तर-इन पंक्तियों का भाव यह है कि हे मनुष्य! जीवन में कितनी भी कठिनाइयाँ आएँ, पर तू उनसे हार मानकर कभी रुकेगा नहीं और संघर्ष से मुँह मोड़कर तू कभी वापस नहीं लौटेगा बस आगे ही बढ़ता जाएगा।

(ख) चल रहा मनुष्य है।

अश्रु-स्वेद-रक्त से लथपथ, लथपथ, पथपथ

उत्तर-कवि देखता है कि जीवन पथ में बहुत-सी कठिनाइयाँ होने के बाद भी मनुष्य उनसे हार माने बिना आगे बढ़ता जा रहा है। कठिनाइयों से संघर्ष करते हुए वह आँसू, पसीने और खून से लथपथ है। मनुष्य निराश हुए बिना बढ़ता जा रहा है।

प्रश्न 3. इस कविता को मूलभाव क्या है? स्पष्ट कीजिए।

उत्तर- इस कविता का मूलभाव है- निरंतर संघर्ष करते हुए जियो। कवि जीवन को आग-भरा पथ मानता है। इसमें पग-पग पर चुनौतियाँ और कष्ट हैं। मनुष्य को चाहिए कि वह इन चुनौतियों से न घबराए। न ही इनसे मुँह मोड़े। बल्कि वह आँसू पीकर, पसीना बहाकर तथा खून से लथपथ होकर भी निरंतर संघर्ष करता रहे।

योग्यता-विस्तार

प्रश्न 1. 'जीवन संघर्ष का ही नाम है' इस विषय पर कक्षा में परिचर्चा का आयोजन कीजिए।

उत्तर- छात्र स्वयं करें।

परियोजना कार्य

प्रश्न 1. 'जीवन संघर्षमय है, इससे घबराकर थमना नहीं चाहिए' इससे संबंधित अन्य कवियों की कविताओं को एकत्र कर एक एलबम बनाइए।

उत्तर- छात्र स्वयं करें।

अन्य पाठेतर हल प्रश्न

लघु उत्तरीय प्रश्नोत्तर

प्रश्न 1. कवि 'एक पत्र छाँह' भी माँगने से मना करता है, ऐसा क्यों?

उत्तर- कवि एक पत्र छाँह भी माँगने से इसलिए मना करता है, क्योंकि संघर्षरत व्यक्ति को जब एक बार रास्ते में सुख मिलता है, तब उसका ध्यान संघर्ष के मार्ग से हट जाता है। ऐसा व्यक्ति संघर्ष से विमुख होकर सुखों का आदी बनकर रह जाता है।

प्रश्न 2. कवि किस दृश्य को महान बता रहा है, और क्यों?

उत्तर-जीवन पथ पर बहुत-सी परेशानियाँ और कठिनाइयाँ हैं, जो मनुष्य को आगे बढ़ने से रोकती हैं। मनुष्य इन कठिनाइयों से संघर्ष कर आगे बढ़ते जा रहे हैं। कवि को यह दृश्य महान लग रहा है। इसका कारण है कि संघर्ष करते लोग आँसू, पसीने और रक्त से तर हैं, फिर भी वे हार माने बिना आगे बढ़ते जा रहे हैं।

प्रश्न 3. कवि मनुष्य से किस बात की शपथ लेने को कह रहा है?

उत्तर-कवि जानता है कि जीवनपथ दुख और कठिनाइयों से भरा है। व्यक्ति इन कठिनाइयों से जूझते हुए थक जाता है। वह निराश होकर संघर्ष करना बंद कर देता है। अधिक निराश होने पर वह आगे बढ़ने का विचार त्यागकर वापस लौटना चाहता है। कवि संघर्ष करते लोगों से कभी न थकने, कभी न रुकने और कभी वापस न लौटने की शपथ को कह रहा है।

प्रश्न 4. 'अग्नि पथ' कविता को आप अपने जीवन के लिए कितनी उपयोगी मानते हैं?

उत्तर-मैं 'अग्नि पथ' कविता को जीवन के लिए बहुत जरूरी एवं उपयोगी मानता हूँ। इस कविता के माध्यम से हमें कठिनाइयों से घबराए बिना उनसे संघर्ष करने की प्रेरणा मिलती है। जीवन पथ पर निरंतर चलते हुए कभी न थकने, थककर निराश होकर न रुकने तथा निरंतर आगे बढ़ने की सीख मिलती है, जो सफलता के लिए बहुत ही आवश्यक है।

प्रश्न 5. कवि मनुष्य से क्या अपेक्षा करता है? 'अग्नि पथ' कविता के आधार पर लिखिए।

उत्तर-कवि मनुष्य से यह अपेक्षा करता है कि वह अपना लक्ष्य पाने के लिए सतत प्रयास करे और लक्ष्य पाए बिना रुकने का नाम न ले। लक्ष्य के पथ पर चलते हुए वह न थके और न रुके। इस पथ पर वह छाया या अन्य आरामदायी वस्तुओं की उपेक्षा करे तथा विघ्न-बाधाओं को देखकर साहस न खोए।

प्रश्न 6. 'अग्नि पथ' का प्रतीकार्थ स्पष्ट कीजिए।

उत्तर-मानव को जीवन पथ पर चलते हुए अनेक विघ्न-बाधाओं का सामना करना पड़ता है। मनुष्य की राह में अनेक अवरोध उसका रास्ता रोकते हैं जिनसे संघर्ष करते हुए, अदम्य साहस बनाए रखते हुए मनुष्य को अपनी मंजिल की ओर बढ़ना पड़ता है। संघर्ष भरे इसी जीवन को अग्नि पथ कहा गया है।

प्रश्न 7. 'अग्नि पथ' कविता में निहित संदेश अपने शब्दों में स्पष्ट कीजिए।

उत्तर-अग्नि पथ कविता में निहित संदेश यह है कि मनुष्य को जीवन पथ पर निरंतर बढ़ते रहना चाहिए। इस जीवन पथ पर जहाँ भी विघ्न-बाधाएँ आती हैं, मनुष्य को उनसे हार नहीं माननी चाहिए। उसे थककर हार नहीं माननी चाहिए और लक्ष्य पाए बिना न रुकने की शपथ लेनी चाहिए।

प्रश्न 8. जीवन पथ पर चलते मनुष्य के कदम यदि रुक जाते हैं तो उसे क्या हानि हानि उठानी पड़ती है?

उत्तर-जीवन पथ पर चलता मनुष्य यदि राह की कठिनाइयों के सामने समर्पण कर देता है या थोड़ी-सी छाया देखकर आराम करने लगता है और लक्ष्य के प्रति उदासीन हो जाता है तो मनुष्य सफलता से वंचित हो जाता है। ऐसे व्यक्ति की जीवन यात्रा अधूरी रह जाती है।

दीर्घ उत्तरीय प्रश्नोत्तर

प्रश्न 1. 'अग्नि पथ' कविता थके-हारे निराश मन को उत्साह एवं प्रेरणा से भर देती है। स्पष्ट कीजिए।

उत्तर-मनुष्य का जीवन संघर्षों से भरा है। उसके जीवन पथ को कठिनाइयाँ एवं विघ्न-बाधाएँ और भी कठिन बना देते हैं। मनुष्य इनसे संघर्ष करते-करते थककर निराश हो जाता है। ऐसे थके-हारे और निराश मन को प्रेरणा और नई ऊर्जा की आवश्यकता होती है। यह कविता मनुष्य को संघर्ष करने की प्रेरणा ही नहीं देती है, वरन् जीवन पथ में मिलने वाली छाया देखकर न रुकने, सुख की कामना न करने तथा कठिनाइयों से हार न मानने का संदेश देती है। इसके अलावा इस कविता से हमें पसीने से लथपथ होने पर भी बढ़ते जाने के लिए प्रेरणा मिलती है। इससे स्पष्ट है कि अग्नि पथ कविता थके-हारे मन को उत्साह एवं प्रेरणा से भर देती है।

प्रश्न 2. 'एक पत्र छाँह भी माँग मत' कवि ने ऐसा क्यों कहा है?

उत्तर-'एक पत्र छाँह' अर्थात् एक पत्ते की छाया जीवन पथ पर संघर्षपूर्वक बढ़ रहे व्यक्ति के पथ में आने वाले कुछ सुखमय पल है। इनका सहारा पाकर मनुष्य कुछ देर और आराम करने का मन बना लेता है। इससे वह गतिहीन हो जाता है। यह गतिहीनता उसकी सफलता प्राप्ति के लिए बाधक सिद्ध हो जाती है। इस गतिहीन अवस्था से उठकर पसीने से लथपथ होकर संघर्ष करना, कठिनाइयों से जूझना कठिन हो जाता है। इससे व्यक्ति सफलता से दूर होता जाता है। इसलिए कवि एक पत्र छाँह भी माँगने से मना करता है।

अग्निपथ पाठ व्याख्या

काव्यांश

अग्नि पथ! अग्नि पथ! अग्नि पथ!

वृक्ष हों भले खड़े,

हों घने, हों बड़े,

एक पत्र छाँह भी माँग मत, माँग मत, माँग मत!

अग्नि पथ! अग्नि पथ! अग्नि पथ!

शब्दार्थ –

अग्नि पथ – कठिनाइयों से भरा हुआ मार्ग, आगयुक्त मार्ग

पत्र – पत्ता

छाँह – छाया

व्याख्या – कवि मनुष्यों को सन्देश देता है कि जीवन में जब कभी भी कठिन समय आता है तो यह समझ लेना चाहिए कि यही कठिन समय तुम्हारी असली परीक्षा का है। ऐसे समय में हो सकता है कि तुम्हारी मदद के लिए कई हाथ आगे आएँ, जो हर तरह से तुम्हारी मदद के लिए सक्षम हो लेकिन हमेशा यह याद रखना चाहिए कि यदि तुम्हें जीवन में सफल होना है तो कभी भी किसी भी कठिन समय में किसी की मदद नहीं लेनी चाहिए। स्वयं ही अपने रास्ते पर कड़ी मेहनत साथ बढ़ते रहना चाहिए।

काव्यांश

तू न थकेगा कभी!

तू न थमेगा कभी!

तू न मुड़ेगा कभी! कर शपथ, कर शपथ, कर शपथ!

अग्नि पथ! अग्नि पथ! अग्नि पथ!

शब्दार्थ –

शपथ – कसम, सौगंध

व्याख्या – कवि मनुष्यों को समझाते हुए कहता है कि जब जीवन सफल होने के लिए कठिन रास्ते पर चलने का फैसला कर लो तो मनुष्य को एक प्रतिज्ञा करनी चाहिए कि चाहे मंजिल तक पहुँचाने के रास्ते में कितनी भी मुश्किलें क्यों न आए मनुष्य को कभी भी मेहनत करने से थकेगा नहीं, कभी रुकेगा नहीं और ना ही कभी पीछे मुड़ कर देखेगा।

यह महान दृश्य है
चल रहा मनुष्य है
अश्रु-स्वेद-रक्त से लथपथ, लथपथ, लथपथ
अग्नि पथ! अग्नि पथ! अग्नि पथ!

शब्दार्थ –

अश्रु – आँसू

स्वेद – पसीना

रक्त – खून, शोणित

लथपथ – सना हुआ

व्याख्या – कवि मनुष्यों को सन्देश देते हुए कहता है कि जब कोई मनुष्य किसी कठिन रास्ते से होते हुए अपनी मंजिल की ओर आगे बढ़ता है तो उसका वह संघर्ष देखने योग्य होता है अर्थात् दूसरों के लिए प्रेरणा दायक होता है। कवि कहता है कि अपनी मंजिल पर वही मनुष्य पहुँच पाते हैं जो आँसू, पसीने और खून से सने हुए अर्थात् कड़ी मेहनत कर के आगे बढ़ते हैं।

बहु विकल्पीय प्रश्न

प्रश्न 1 – कवि के अनुसार मनुष्य की असली परीक्षा कब होती है?

- (A) कठिन समय में
- (B) परीक्षा भवन में
- (C) जीवन के अंत में
- (D) इनमें से कोई नहीं

उत्तर-(A) कठिन समय में

प्रश्न 2 – कवि के अनुसार मनुष्य के कठिन समय में यदि कोई मदद का हाथ बढ़ाता है तो उसे क्या करना चाहिए?

- (A) कठिन समय में मदद ले लेनी चाहिए
- (B) कठिन समय में किसी की मदद नहीं लेनी चाहिए
- (C) उसका हाथ थाम लेना चाहिए
- (D) इनमें से कोई नहीं

उत्तर-(B) कठिन समय में किसी की मदद नहीं लेनी चाहिए

प्रश्न 3 – कवि के अनुसार जीवन में कौन सफल होता है?

- (A) कठिन समय में मदद लेने वाला
- (B) कठिन समय में हार मानने वाला
- (C) जीवन के हर मोड़ पर दूसरों पर निर्भर रहने वाला
- (D) हमेशा मेहनत करने वाला

उत्तर-(D) हमेशा मेहनत करने वाला

प्रश्न 4 – कवि के अनुसार कठिन रास्ते पर चलने का फैसला करने वाले मनुष्य को क्या प्रतिज्ञा करनी चाहिए?

- (A) वह कभी थकेगा नहीं
- (B) वह कभी रुकेगा नहीं
- (C) वह कभी पीछे मुड़ कर देखेगा
- (D) उपरोक्त सभी

उत्तर-(D) उपरोक्त सभी

प्रश्न 5 – कवि के अनुसार कौन सा मनुष्य अपनी मंजिल को हासिल कर लेता है?

- (A) कठिन समय में हार मानने वाला
- (B) जीवन में हमेशा दूसरों पर निर्भर रहने वाला
- (C) जीवन के अंत में हार मानने वाला
- (D) किसी भी परिस्थिति में हार न मानने वाला

उत्तर-(D) किसी भी परिस्थिति में हार न मानने वाला

प्रश्न 6 – कवि के अनुसार किसका संघर्ष दूसरों के लिए प्रेरणादायक होता है?

- (A) कठिन समय में हार मानने वाले का
- (B) जीवन में हमेशा दूसरों पर निर्भर रहने वाले का
- (C) जीवन के अंत में हार मानने वाले का
- (D) किसी भी परिस्थिति में हार न मानने वाले का

उत्तर-(D) किसी भी परिस्थिति में हार न मानने वाले का

प्रश्न 7 – कवि के अनुसार कौन से मनुष्य अंत में अपनी मंजिल को हासिल कर लेते हैं?

- (A) खून-पसीने से लथपथ हो कर आगे बढ़ने वाले
- (B) किसी से मदद लेने वाले
- (C) जीवन के अंत में हार मानने वाले
- (D) इनमें से कोई नहीं

उत्तर-(A) खून-पसीने से लथपथ हो कर आगे बढ़ने वाले

प्रश्न 8 – कवि के अनुसार ‘अग्नि-पथ’ अर्थ है?

- (A) जिस रास्ते पर आग लगी हो
- (B) संघर्ष पूर्ण जीवन
- (C) आग से सना हुआ रास्ता
- (D) इनमें से कोई नहीं

उत्तर-(B) संघर्ष पूर्ण जीवन

प्रश्न 9 – कवि के अनुसार महान दृश्य क्या है?

- (A) कठिन समय में भी आगे बढ़ते हुए मनुष्यों को देखना
- (B) महान व्यक्तियों के दर्शन करना
- (C) जीवन के अंत में हार मानने वालों को देखना
- (D) इनमें से कोई नहीं

उत्तर-(A) कठिन समय में भी आगे बढ़ते हुए मनुष्यों को देखना

प्रश्न 10 – कवि ने कविता में वृक्ष शब्द किसके लिए प्रयोग किया है?

- (A) स्वार्थी मनुष्यों को
- (B) आलसी मनुष्यों को
- (C) कठिन समय में मदद करने वालों को
- (D) इनमें से कोई नहीं

उत्तर-(C) कठिन समय में मदद करने वालों को

सारांश

कवि परिचय

कवि – हरिवंशराय बच्चन

जन्म – 1907

अग्निपथ पाठ प्रवेश

- प्रस्तुत कविता में कवि ने संघर्ष से भरे जीवन को 'अग्नि पथ' कहते हुए मनुष्य को यह संदेश दिया है कि हमें अपने जीवन के रास्ते में सुख रूपी छाँह की इच्छा न करते हुए अपनी मंजिल की ओर मेहनत के साथ बिना थकान महसूस किए बढ़ते ही जाना चाहिए। कविता में शब्दों की पुनरावृत्ति कैसे मनुष्य को आगे बढ़ने की प्रेरणा देती है, यह देखने योग्य है।
- प्रस्तुत कविता में कवि ने संघर्ष से भरे जीवन को 'अग्नि पथ' कहते हुए मनुष्य को यह संदेश दिया है कि जीवन में जब कभी भी कठिन समय आता है तो यह समझ लेना चाहिए कि यही कठिन समय तुम्हारी असली परीक्षा है। यदि मनुष्य को जीवन में सफल होना है तो कभी भी किसी भी कठिन समय में किसी की मदद नहीं लेनी चाहिए। मनुष्य को एक प्रतिज्ञा करनी चाहिए कि चाहे मंजिल तक पहुँचने के रास्ते में कितनी भी मुश्किलें क्यों न आए मनुष्य कभी भी मेहनत करने से थकेगा नहीं, कभी रुकेगा नहीं और ना ही कभी पीछे मुड़ कर देखेगा। जब कोई मनुष्य किसी कठिन रास्ते से होते हुए अपनी मंजिल की ओर आगे बढ़ता है तो उसका वह संघर्ष दूसरों के लिए प्रेरणा दायक होता है। कवि कहता है कि अपनी मंजिल पर वही मनुष्य पहुँच पाते हैं जो कड़ी मेहनत कर के आगे बढ़ते हैं।